

# కార్మకారుడు

(శ్రీ గోపీ చంద)

శ్రీ శిరకుమార బాబు రైలు దిగాడు. అది ఆట్రే పెద్ద స్టేషన్ కాకపోవటంవల్ల ప్రయాణీకులు ఎక్కువ మంది లేరు. సామాన్లు మోసే కూలీలు అసలేలేరు. ఒక షార్టరు మాత్రం ఎర్రజెండా ఆకుపచ్చజండా కలిపి చుట్టి చంకలో పెట్టుకుని అటూ ఇటూ తిరుగు తున్నాడు. ఆ రైలుమార్గమంతా తనజండాల ప్రభావం వల్లే నడుస్తూవుందని అతని అహంకారం.

అతన్ని పిలిచి శిశిరకుమార బాబు అడిగాడు —  
“వెంకయ్య గారితెక్కడ?”

“ఏ వెంకయ్య? ఇక్కడ వెంకయ్యలు కొల్లల కొక్కలలున్నారు!” అన్నాడు షార్టరు.

శిశిరకుమార బాబుకి వెంకయ్య ఇంటిపేరు తెలియదు. తిలకం భర్త అని మాత్రమే తెలుసు. ఒక ఫ్యాక్టరీలో మేనేజరనీ, కూలీలనోకలిసి సమ్మెచెయ్యటంవల్ల ఈ మధ్యే ఉద్యోగం ఊడిందనీ తెలుసు. ఆసంగతే షార్టరుకి చెప్పాడు.

“కామ్రేడ్ వెంకయ్య! తెలియకేం!” అన్నాడు షార్టరు.

“ఎక్కడ?”

షార్టరు పాలాల్లోనుంచి వెళ్లే కాలిబాటని చూపించాడు. దారి తిరిగినన్ని మెలికలూ చేత్తో చూపిస్తూ చెప్పాడు: “ఇట్లా వెళ్లి ఎడంపక్కకి తిరిగి, ముక్కుకు నూటిగా ఇరవై గజాలు నడిస్తే అతడిల్లా స్తుంది.”

వానల్లేకపోవటంవల్ల చేలన్నీ నెరలిచ్చి వున్నాయి. గట్లలో పెద్ద పెద్ద కలుగులున్నాయి. పక్కనున్న ఫ్యాక్టరీ శిథిలమయిన పురాతనకట్టడంలాగు పడివుంది. సంస్కృతభాషను తలుచుకున్నప్పుడు కలిగే విషాదానికంటే ఎక్కువ విషాదాన్ని కలిగిస్తూవుంది. ఒక్క ఫ్యాక్టరీగొట్టంమాత్రం ఆ విషాద వృక్క్యాన్ని భేదించుకొని నిలబడి భవిష్యత్తులోకి చూస్తూవుంది.

శిశిరకుమార బాబు కాలిబాటనే పడి పోయి షార్టరు చూపించిన ఇటివ్విదగరకు జేరుకున్నాడు. అది పూరిల్లు. పొరపాటుపడ్డానేమోనని భవంతికొసం అటూ ఇటూ చూశాడు. కాని దగ్గరవున్నవన్నీ పూరిళ్లే!

ఆ ఇంటిపక్కనే చెట్టుకింద కూర్చొని చదువు కుంటున్న వ్యక్తి అతన్ని చూశాడు. ఆ వ్యక్తి కొంచం ముతకమనిషి. వాడిమాపులు కలిగిన మనిషి. బాహ్య ప్రపంచంసంగతి తప్ప తనజేబుకి చిరుగున్న సంగతే తెలుసుకోలేని మనిషి. భోజనంలోకి బంగాళా దుంపకూర బాగుంటుందో, కాకరకాయపులుసు బాగుంటుందో ఇంకా తేల్చుకోని మనిషి !!

“ఏంకావాలి?” అని అడిగాడు.

“వెంకయ్య గారిల్లివేనా?”

“అదే.”

“ఆయనభార్య ఇంట్లో వుందా?”

“ఎవ్వరూ!”

“ఆయనభార్య”

“భార్యలు ఇంట్లో వుండక ఏం చేస్తారు! ఇంట్లోనే వుంటారు. ఎప్పుడూ ఇంట్లోనే వుంటారు.” అని చెప్పి ఆ వ్యక్తి మళ్ళీ పుస్తకం చదువుకోవటం మొదలుపెట్టాడు.

శిశిరకుమార బాబుకి కష్టం వేసింది. “నేను పూర్ణోవాళ్ల భార్యలసంగతి అడగటంలేదు. వెంకయ్య భార్య సంగతి అడుగుతున్నాను.” అన్నాడు.

“వెంకయ్య భార్యమాత్రం పూర్ణోవాళ్ల భార్య కామా!” అని మొహాన విసిరికొట్టినట్టు జవాబు చెప్పాడతడు. ఈ సారి తలకూడా పైకెత్తకుండా జవాబు చెప్పాడు.

శిశిరకుమార బాబుకి కోపం వచ్చింది. బొత్తిగా సంస్కారం లేని మనిషి. సోవలిజం ప్రచారంలోకి

రాకముందు పల్లెటూళ్లు ఎంత మర్యాదగా వుండేవి! ఈసారి తాను రానే వున్నకంలో ఇటువంటి విచిత్ర వ్యక్తి నొకణ్ణి సృష్టించి, ఇప్పటి యువకుల్ని దెబ్బ తియ్యాలి!

ఇక ఆవ్యక్తితో లాభంలేదని తానే నెమ్మదిగా వెళ్లి ఆ ఇంటితలుపు తట్టాడు. లోపల అడుగులచప్పుడు వినిపించింది. ఒక్కక్షణం ఆమె అనుకున్నాడు. ఒక్కక్షణం కాదనుకున్నాడు. ఆ పదస్వని ఆమెదే అనుకున్నాడు. మళ్లీ కాదనుకున్నాడు.

ఆమె!!!

కాని ఎంత మారిపోయింది! గుర్తుపట్టటానికే వీల్లేకుండా వుంది! అతడు ఆశ్చర్యంతో అలాగే నిలబడిపోయాడు. అతన్ని చూచి ఆమెకూడా అంతే — అలాగే నిలబడిపోయింది. అతని మొహాన్నుంచి చూపులు తిప్పుకోలేకపోయింది. అతని మొహంమీద చూపులు ఆనటమూ లేదు. ఆమెకు అతని మొహం అతికినట్లు కనిపించింది. కాని అతనే అని తెలుసు. కాని బాధో, ఆనందమో, ఆ వికారం ఏమిటో తెలియటంలేదు. హృదయం మాత్రం చెడిపోయిన గ్రామ ఫోను రికార్డులా డుర్దుమని మోతపెట్టింది. కదలకుండా, మెదలకుండా, రెప్పవెయ్యకుండా చూస్తూ అలాగే నిలబడిపోయింది.

శిశిరకుమార బాబుకి ఏమీ తోచక అటుతినికి ఇటుతినికి, గొంతుసవరించుకొని “ఇప్పుడే వచ్చాను” అన్నాడు.

“రండి” — కాని గడపలోనుంచి కదలేదు. కదలటం మరచిపోయింది.

“నిన్ను చూచిపోదామని వచ్చాను” అన్నాడు. ఆమాట ఆమెకు వినిపించింది. ఒక్కక్షణం ఆమె పాలిపోయిన మొహం జీవకళతో ప్రకాశించింది. ఒక్కక్షణం ఆనందంతో చూపులు మెరిసివై. ఒక్కక్షణం పెదిమలమీదికి చిరునవ్వు వచ్చినట్లే వచ్చింది!

“రండి”

ఇద్దరూ లోపలికి వెళ్లారు.

ఆ ఇంటికంతకీ అదొక్కటే గది. ఆగదిలో సామాన్లు అలంకారాలూ ఎక్కడగా లేకపో

యినా, పరిశుభ్రంగా వుంది. అలమరలో పుస్తకాలున్నాయి. కుర్చీకి ఎదురుబల్లమీద గ్లోబ్ వుంది. గోడకు భూగోళపటం తగిలించివుంది. పక్కనే ఒక ఫోటోవుంది — అదెవ్వరిదో శిశిరకుమార బాబుకి తెలియలేదు. అతని ముప్పై సంవత్సరాల జీవితంలో ఆ ఫోటో ఎక్కడా తగలేదు. ముడివేసుకోవటం చేత గాని నెక్కటై, ముడతలుపడ్డ బూర్మీ సుకోటూ, బూచివాని బుల్లి గడ్డం, హృదయాల్లోకి దూసుకుపోయే చురుకుమాపులూ — ఆ ఫోటో ఎవ్వరిదో శిశిరకుమార బాబుకి తెలియలేదు. అస లాఫోటో వెంకయ్య ఎందుకు తగిలించాడో బోధపడలేదు. అత డీవిధంగా గదిని పరిశీలిస్తుంటే తిలకం అతన్ని క్రీగంటమాస్తూ నిలబడింది. అతడు రావటం ఆమెకు సంతోషం కలిగించినా, తా నిటువంటికొంపలో వుంటున్నాననే సంగతి అతనికి తెలిసినందుకు విచారపడ్డది.

“అంతా బాగున్నారా?” అని అడిగింది.

“అంతా ఎవ్వరు? నే బాగానేవున్నాను” అన్నాడు. అతనికి తలదండ్రులు చిన్నతనంలోనే పోయారు. మరింకెవ్వరూ లేరు. ఆసంగతి ఆమెకు తెలుసు. “నువ్వో” అని అడిగాడు.

ఆమెకళ్లల్లో నీళ్లు తిరిగివై. అతడు చూస్తూ డేమోనని భయంతో అతనివైపుకి వీపు తిప్పి పుస్తకాలు సర్దుతూ నుంచుంది. పుస్తకం అనుకొని పుస్తకాలకింద వున్న పేపరు తీసేబప్పటికి అరలోని పుస్తకాలన్నీ కిందపడి మోతచేసినయి. దడ దడ కొట్టుకునే హృదయంతో ఆమె అలాగే నిలబడింది.

మళ్లీ బాబే అడిగాడు: “మీనా రెక్కడో మేనే జరని విన్నాను.”

“అవును”

“బాగున్నారా!”

“రిజైనిచ్చారు”

“ఎందుకు?”

“ఏమో!”

“ఇప్పుడేం చేస్తున్నారు?”

" సమ్మెలు చేస్తున్నారు - " ఇక అక్కడ వుండలేకపోయింది. తడబడుతూ గబగబా లోపలకు వెళ్లిపోయింది.

ఏదేలా వున్నా వెంకయ్య ఉద్యోగానికి రిజై నివ్వటం ఆమెను ఇబ్బంలేదని శిశిరకుమార బాబు గ్రహించాడు. గ్లోబ్ గిరున సంతోషంతో తిప్పాడు. దేశాలు వస్తున్నై - పోతున్నై. మళ్ళీ ఆదేశాలే వస్తున్నై - మళ్ళీ ఆదేశాలే పోతున్నై. కాల చక్రంకంటే అనేకరెట్లు వేగంగా తిరుగుతూవుంది గ్లోబ్. అతడు దాన్ని తడేకధ్యానంతో చూశాడు. అయిదారుసంవత్సరాలక్రిందట జరిగిన తమ కథను జ్ఞాపకంచేసుకోటానికి ప్రయత్నించాడు :

అప్పుడతడు కాలేజీలో బి. ఏ. చదువుతుండే వాడు. తిలకం ఇంటర్మీడియట్ చదువుతూవుండేది. అతడు కాలేజీ మేగజిస్ట్రో పద్యాలు వ్రాశాడు. యర్నాడు తిలకం కనిపించి అతని పద్యాలను పొగిడింది. అప్పు ట్నుంచీ ఇద్దరికీ స్నేహం ఏర్పడింది. అతడు తాను రాసిన పద్యాలు చదివి వినిపిస్తే ఆమె విని సంతోషిం చేది. కాలేజీ విడిచిపెట్టింకార్యత ఇద్దరూ రోజూ షికార్లు వెళ్లేవారు. సముద్రంవొడ్డున కూర్చొని అలల్ని తిలకించేవారు. సూర్యాస్తమయూన్ని తిలకించేవారు. తన్మయత్వం చెందేవారు. ఆవతారణంలూ అతడు వ్రాసిన ప్రేమగీతాలు ఆర్ధనిమిలిత నేత్రాలతో పాడే వాడు. ఆమె తన ఆనందాన్నంతా నిట్టూర్పుల్లో విడిచేది! కాని రోజులు ఒకేరకంగా గడవ్వు. ఒకరోజు ఇద్దరికీ తగాదా వచ్చింది. చాలా స్వల్పవిషయం. తిలకం పన్నీ రు పువ్వుని చూచి, " ఆమెుండి చెట్టుకి అంతసువాసన గల పువ్వు ఎలాపుట్టిందో" అన్నది. శిశిరకుమార బాబు " చిద్విలాసం ! వికారంగావుండే నీ తండ్రికి నువ్వెలా పుట్టావు?" అన్నాడు. అతడు నవ్వులాటకే అన్నాడు. కాని ఆమెకు కోపం వచ్చింది. అప్పటినుంచీ అతన్ని కలుసుకోవటం మానేసింది. కొన్నాళ్లకు ఒక ఫ్యాక్టరీ మేనేజర్ని వివాహంచేసుకుందని తెలిసింది. తనమీద కసితిర్చుకోటానికే ఈపని చేసిం దనుకున్నాడు శిశిర కుమార బాబు. తరవాత మరికొన్ని సంగతులు తెలిసి నయి. తిలకంభర్త సోమలిప్తనీ, అతన్నో తిలకం సరిగ్గా

కాపరం చెయ్యటంలేదనీ.....

ఈవిధంగా ఆలోచించుకుంటూ, తిలకం కాఫీ తెచ్చి బల్లమీద పెట్టేవరకూ అతడు గమనించలేదు :

"పుచ్చుకోండి"

"ఆ."

"పుచ్చుకోండి"

"నాకోసం ఎందు కింత శ్రమ?"

"ఇది మాకాఫీటైమ్!"

శిశిరకుమార బాబుకి ఆశాభంగమైంది "మీకోసం కాకపోతే ఇంకెవరికోసం శ్రమపడతాను," అంటుం దనుకున్నాడు. నెమ్మదిగా ఆమెను చూస్తూ కాఫీ ఒక్క గుటక వేశాడు.

"బాగుంది. నీచేతి కాఫీయేనా?"

"కాదు."

ఆమె మనస్సులో మనస్సులేక కాదని జవాబు చెప్పింది. లేకపోతే కాఫీకూడా తానే చేస్తున్నా ననే సంగతి అతనికి తెలియనివ్వటం ఇబ్బంలేకో, లేక పోతే ఇంకెందుకో! ఆలోచించకుండా జవాబు చెప్పింది. కాని అతనికి మాత్రం ఆజవాబు హాయిని కూర్చింది. చమత్కరిస్తున్న దనుకొని సంతోషంతో బిగ్గరగా నవ్వాడు. ఆమె తబ్బిబ్బుపడి అతన్ని వెకిలి గా చూచింది.

ఇంతలో బయటనుంచి అడుగుల చప్పుడు విని పించింది. ఆమె మాట్లాడకుండా, చితిలోకి నడిచే సతి లాగా నడిచి తలుపుదగ్గరకు వెళ్లింది. బయట పుస్తకం చదువుతున్నవ్యక్తి మరిద్దరితో ప్రవేశించాడు. శిశిర కుమార బాబునవ్వు విని ముగ్ధరూ వాకిట్లో ఆగారు. చెట్టుకిందినుంచి వొచ్చిన వ్యక్తి చిటచిటలాడుతూ నిలబడ్డాడు. మిగిలిన ఇద్దరూ పీరుల్లగు నిలబడ్డారు.

తిలకం తొందరగా పరిచయం చెయ్యటానికి ప్రయత్నించింది : "వీరు శిశిరకుమార బాబు--"

అంతే! ఆషేరు దినేలప్పటికే వెంకయ్యముఖ కవళికలు మారిపోయినై. అంతకంటే చెప్పటానికి అవకాశం ఇవ్వలేదు. చిరునవ్వుతో శిశిరకుమార బాబు దగ్గరకువచ్చి, "మీరా? ఎవ్వరో అనుకున్నాను. క్షమిం

చండి. మీ పరిచయం చేసుకోవాలని చాలా రోజుల్నించీ ప్రయత్నిస్తున్నాను. నాభార్య మిమ్మల్ని గురించి చాలా చెప్పింది. మీరు రాసినపుస్తకాలన్నీ మా ఇట్లోవున్నాయి. మీ ఆఖరివిరహవేదనకూడా వుంది. నాభార్యకు మీ పుస్తకాలంటే చాలా మక్కువ. భోజనంకూడా మానేసి, నన్నుకూడా వోది లేసి చదువుతూ వుంటుంది." అని కరస్పర్శ చేశాడు.

శిశిరకుమార బాబు కలవరపడ్డాడు. వెంకయ్య తన్నింత హృదయలూర్యకంగా ఆహ్వానిస్తాడని అతడనుకోలేదు. తన్ను చూడగానే చొక్కాచేతులు వైకి మడిచి 'వర్గకలహం' 'విప్లవ చైతన్యం' 'రుధిరం' 'రక్తం' అంటాడనుకున్నాడు.

తిలకం సమాధిలాగు నిలబడి మాస్తావుంది.

వెంకయ్య తనన్నీ హితుల్ని పరిచయం చేశాడు.

అందులో వొకరు సర్దార్ సుబ్బావధాన్లు. వారు ఉపన్యాసకులు. ఎంజిపోయిన కార్మికుల రక్తనాశాల్లో నూతనరక్తాన్ని ప్రవహింపజేయ్యగలిగిన వక్త. రెండోవారు క్రామేడ్ అచ్చయ్యగారు - సమ్మెకమిటీ సెక్రటరీ. సమ్మెలు నిర్వహించటంలో అందే వేసిన చెయ్యి. శిశిరకుమార బాబు సర్దార్ సుబ్బావధాన్లుకి పేకాం డివ్యబోతే అతడు నమస్కారం పెట్టాడు. క్రామేడ్ అచ్చయ్యకు నమస్కారం పెడితే అతడు సిగ్గుపడి వెకిలినవ్వు నవ్వి తల వంచుకున్నాడు.

అంతా మళ్ళీ కాఫీకి కూర్చున్నారు. మిగిలిన ముగ్గురూ కాఫీ తాగుతూ సమ్మెనిగూర్చి చర్చించుకుంటూవుంటే శిశిరకుమార బాబు ముళ్ళమీద కూర్చున్నట్లు కూర్చున్నాడు.

"ఇక ఒకరోజుకూడా సమ్మె సాగదు. కూలి వాళ్లు తిండిలేక చస్తున్నారు" అన్నాడు క్రామేడ్ అచ్చయ్య.

"ఉపన్యాసా లిద్దాం. మీటింగు పెట్టించు." అన్నాడు సర్దార్ క్రామేడ్!

"తిండికి లేదంటే ఉపన్యాసా లిస్తానంటావ్! ఇంకా నయం, భావకవిత్వం రాస్తానట్లా?" అన్నాడు క్రామేడ్ అచ్చయ్య.

"ఏం చేద్దామంటావు?"

"ఏం చెయ్యాలో తెలియటంలేదు. ఏదో వొకటి చెయ్యాలి."

"దేశంలోని మిగిలిన కార్మిక సంఘాలను సహాయం చెయ్యమని కోరదాం. ఏదన్నా సహాయం లభిస్తే మరొక వారంరోజులు గడపొచ్చు!" అన్నాడు వెంకయ్య.

"ఇలా ఎన్నాళ్లు?" అన్నాడు క్రామేడ్.

"వారంరోజులు గడిస్తే చాలు. అప్పటికి యజమాన్లు లొంగి తీరారు." అన్నాడు వెంకయ్య.

"లొంగకపోతే!"

"మనం లొంగాలి"

"ఇంతా కష్టపడి చివ్విరికి అంటే! అయితే ఈ బాధలన్నీ ఎందుకూ?" అని నిట్టూర్చాడు సర్దార్.

"ఈ చిన్న పోరాటాల్లో జయం లభిస్తుందని గట్టిగా చెప్పలేం. ఇప్పుడు మనం ఓడిపోయినా అంతిమ పోరాటానికి కావలసిన అనుభవం మనకు దొరుకుతుంది. ఈ పోరాటాలవల్ల కార్మికుల్లో చైతన్యం కలుగుతుంది. అదే ఇప్పుడు మనకు కావలసింది" అన్నాడు వెంకయ్య

"ప్రపంచ కార్మికులారా! ఏకము గండు" అని మోగాడు సర్దార్.

కాఫీ పూర్తయింతర్వాతకూడా చాలాసేపు మాట్లాడుకున్నారు. మధ్యమధ్యలో ఉద్రేకాలు పెరిగి దూషించుకున్నారు. శిశిరకుమార బాబు అయోమయంగా కూర్చున్నాడు. సంస్కారంలేని వాళ్లని చూస్తే అతనికి అసహ్యం వేసింది. తిలకంలో మార్పు, ఈ కొంపలో ఆమెపడే బాధా అప్పుడతనికి అర్థమైనయి.

ముగ్గురూ లేచారు. వెంకయ్య శిశిరకుమార బాబువైపుకి తిరిగి, "కొంచం పనుంది. వెళ్లివస్తాను. నాలుగురోజు లుంటారుగా" అన్నాడు.

"లేదు. మద్రాసులో కవుల సమ్మేళనకు వెళ్తూ చూచిపోదామని దిగాను. రేపువుదయం వెళ్లిపోవాలి"

"అలా కాదు. నాలుగురోజులన్నా వుండాలి" అని వెంకయ్య కోరాడు.

“వుండండి” అన్నాడు సర్దార్.

“వుండండి” అన్నాడు కామ్రేడ్.

తిలకం చూపుల్తో ప్రార్థించింది. అతడు కష్టం మీద అంగీకరించాడు. వెంకయ్య బయటికి వెళ్తూ జ్ఞాపకం చేశాడు: “నాలుగురోజులంటే నాలుగు రోజులు”

\* \* \* \*

మర్నాడు వెంకయ్య రాలేడు. ఈ అయిదు సంవత్సరాలలో తిలకం అంత సంతోషంగా ఎప్పుడూ లేదు. విద్యార్థినిదశలో వాదిలిన జీవితాన్ని మళ్ళీ అందుకుంది. తోటలో కూర్చుని శిశిరకుమార బాబుతో కబుర్లు చెప్పకుంది. పూర్వదృశ్యా లన్నీ జ్ఞాపకం తెచ్చుకొని ఆనందంతో పొంగిపోయింది. అతడు రాసిన పద్యాలను చదివి వినిపించమని కోరింది. అతడు గొంతు బిగబట్టి, విస్త్రుత చేత్తో సవరించుకుంటూ, అర్థ నిమిషాల తేడాతో పాడి వినిపించాడు:

“ నీ తలలోని పువ్వునై  
నీ జడలోని గంటనై  
కంటిమీది రెప్పనై  
జాకెట్టు చుక్కనై  
నివసిస్తాను  
వసియిస్తాను!

నీవుకట్టిన నీలాంబరాలలో  
నీవుతొడిగిన సిల్కు జంపర్లలో  
కులికించి  
మురిపించి  
నిద్రపోతాను  
నిద్రపోలేను!! ”

అతని పాటల్ని ఆమె మెచ్చుకుంది. కాని పూర్వం కలిగిన తన్మయత్వం కలగలేదు. ఆమె భావతంత్రులు తెగిపోయినవా?

ఏమి టిది!

ఏమి టిది!!

రాత్రంతా ఏడుపుతో ఆలోచనల్తో నిద్రపో లేదు తిలకం.

\* \* \* \*

రెండో రోజుకూడా వెంకయ్య రాలేడు. కూలీలను ఆర్డనైజ్ చేయటానికి వెళ్లివుంటాడని చెప్పింది తిలకం.

“ఆర్డనైజ్ చేస్తాడా?”

“అవును”

“అంటే!”

“కూలీ లందరు ఏకము కావలెరా!” అని పాడింది. ఇద్దరూ నవ్వుకున్నారు. కాని ఆరోజు శిశిరకుమార బాబుని పద్యాలు పాడమని తిలకం అడగనూ లేదు, అతను పాడనూలేదు. ఆరాత్రి మాత్రం తిలకం పడుకొని ‘కూలీలందరు ఏకము కావలెరా!’ అనే పాట పదిపన్నెండుసార్లు పాడుకుంది. ఆశ్చర్యమేమిటంటే పాడుకున్న కొద్దీ ఆమె కాపాట బాగుంది. శిశిరకుమార బాబుపాట లివ్వలేకపోయిన ఆనందం ఆపాట ఇచ్చింది.

\* \* \* \*

మూడో రోజుకూడా వెంకయ్య రాలేడు. ఇవ్వాలే తిలకం షికారు వెళ్లలేదు. శిశిరకుమార బాబు అడిగితే “తలనొప్పిగా వుంది. మీరు వెళ్లిరండి” అని చెప్పింది. అతడు తిరిగి వచ్చేటప్పటికి వెంకయ్య పుస్తకం చదువుతూ కూర్చుంది.

“ ఎలా వుంది. ” అని అడిగాడు బాబు.

“ బాగుంది ”

“ ఏమిటి? ” - వింతగా అడిగాడు.

“ పుస్తకం ”

“ పుస్తకం కాదు ”

“ మరేమిటి? ”

“ తలనొప్పి ”

“ ఎవ్వరికి? ”

ఇక అతడు ఎక్కువ ప్రశ్నించలేదు.

\* \* \* \*

నాలుగో రోజుకూడా వెంకయ్య రాలేడు. ఇవ్వాలే తిలకం శిశిరకుమార బాబుకి ఆసలు కనిపించే లేదు. వంటింట్లో కూర్చొని అదే పుస్తకం తరచు ధ్యానంతో చదువుతూవుంది. శిశిరకుమార బాబుకి ఏమీ తోచక దానీదాంతో సరసాలాడుతుంటే చూచింది. కాని ఏమాత్రం ఆశ్చర్యపడలేదు. ఎందుకు పడు

తుంది? ఆ పుస్తకంలో ఈ సంభాషణ చదువుతూ వుంది:

“భూదేవి — నీవు ఎందుకు రాస్తున్నావ్ ?

కవి — కోకిల ఎందుకు పాడుతూవుంది?

భూదేవి — అది పక్షి

కవి — నేనూ పక్షినే!

భూదేవి — నీవు మనిషివి

కవి — అయితే!

భూదేవి — ఆకృతిమ వాతావరణంలో వూపి రాడక పాతాళలోకంలో పడిపోతావు.”

\* \* \* \*

అయిదోరోజు వెంకయ్య వచ్చాడు. చాలా గాభరాగా వున్నాడు. రేగినజుట్టూ, పెరిగినగడ్డం, దుమ్ముకొట్టుకున్న బట్టలూ—మాక్సింగార్మీ పుస్తకం జీవంపోసుకొచ్చినట్లున్నాడు. గదిలో అడుగుపెట్టగానే శిశిరకుమారబాబుని అడిగాడు — “తిలకం ఏది?”

అతన్ని చూచి శిశిరకుమారబాబు కొంచం భయపడ్డాడు. ఇలాంటి వ్యక్తుల్ని గూర్చి పుస్తకాల్లో చదవటానికే అతడు భయపడతాడు. ఇక జీవితంలో ఎలా ఎదుర్కొంటాడు?

“తిలకం ఏది?” అని మళ్లీ అడిగాడు వెంకయ్య. ఈసారి వెంకయ్యలో ఆదుర్దాకంటే విచారం ఎక్కువ కనిపించింది.

“వంటగదిలో వుంది.” అని చెప్పాడు బాబు.

“వంటగదిలోనా?”

“అవును”

“ఏం చేస్తావుంది?”

“వంటగదిలో ఏం చేస్తారు?”

“ఇడ్డెన్లా?” కోపంగా అడిగాడు వెంకయ్య. కాదు అన్నట్లు తలూపాడు శిశిరకుమార బాబు.

వెంకయ్య ఆలస్యాన్ని భరించలేకపోయాడు. “చెప్ప. ఏం చేస్తావుంది?” అని రెండడుగులుముందుకు వేసి గద్దించాడు.

“చదువుతూవుంది” అని చెప్పాడు బాబు.

“ఏపుస్తకం? నీ పుస్తకమా?”

“కాదు, నీపుస్తకం”

వెంకయ్య ఒక్క నిట్టూర్పు విడిచాడు. గ్లోబ్ గిరున తిప్పాడు. గబగబా ఫోటోదగ్గరకు వెళ్లాడు. “ప్రపంచకార్మికులారా, ఏకము గండు” అని కేక వేశాడు.

ఆకేకకు శిశిరకుమారబాబు ఉలిక్కిపడ్డాడు. వెంకయ్య అతనిదగ్గరకు వచ్చి చెవిలో రహస్యంగా చెప్పాడు: “అయితే ఇక నువ్వెందుకు? నువ్వెళ్ళొచ్చు!”

ఈ మాటలకు శిశిరకుమారబాబు నిర్విణ్ణుడయ్యాడు. వెంకయ్యని అర్థంచేసుకోటానికి ప్రయత్నించాడు. తా నేం చేశాడు? వెంకయ్యకోర్కెమీదే వుంటున్నాయెను “మీ కింత కష్టంగా ఉందని తెలిస్తే అసలే వుండేవాణ్ణి కాదు.” అన్నాడు.

“అదేంమాట! ఉండకపోతే ఎలా?” అన్నాడు వెంకయ్య. అద్దంలో మొహం చూచుకుంటూ, జుట్టు సర్దుకుంటూ మాట్లాడాడు: “మీరు ఉండాలి. అయితే నాలుగు రోజులు మాత్రమే ఉండాలి” అని కులికాడు.

“ఎందుకు?”

వెంకయ్య అద్దందగ్గరనుంచి శిశిరకుమార బాబు దగ్గరకు వస్తూ, సీరియస్ గా చెప్పాడు: “మీరిద్దరూ ప్రేమించుకున్నారని నాకు తెలుసు. మీ పూర్వపరిచయం నాకు తెలుసు. అందుకనే నిన్న నాలుగురోజులుండమని బలవంతపెట్టాను.”

“ఎందుకు?”

“చెబుతాను. ఇదివరకు మీ పరిచయ మల్లా ఎక్కడో ఎప్పుడో కలవటం, కవిత్వం మాట్లాడుకోవటం, తన్మయత్వం చెందటంతో సరిపోయింది. అంతేగాని నిన్న మనుష్యునిగా అర్థంచేసుకునే అవకాశం తిలకానికి లేకపోయింది అందుకని నిన్ను గురించి, నీతో గడపిన ‘మధుర’ క్షణాలను గురించి ఎప్పుడూ ఆలోచించుకుంటూ, తన ప్రస్తుత జీవితంతో పోల్చుకొని విచారిస్తుండేసి. ఎంతచేసినా, ఎంత ప్రయత్నించినా కుటుంబజీవితం వేరు, ప్రేమజీవితం వేరు. కుటుంబభారం ఉండేకంతో

కూడిన ప్రేమజీవితంలా వుండ మంటే ఎలా వుంటుంది? ప్రియనికి మల్లే పొగుడుతూ, వర్ణిస్తూ 'ప్రేయసీ, ప్రేయసీ నీ హృదయ కుహరవాటి' అనుకుంటూ తిరగటానికి భర్తకి ఎలా మనస్కరిస్తుంది? ఎలా తీరుతుంది? ఆసంగతి తెలియక తిలకం తన జీవితాన్ని దుర్భరం చేసుకుంటూవుంది. ఎప్పుడూ కిటికీదగ్గర కూర్చోవటం, నీతో గడిపిన క్షణాల్ని స్మృతిపథానికి తెచ్చుకోవటం, నిట్టూర్పులు విడవటం! ఏం చెయ్యాలా అని నేను చాలా ఆలోచించాను. తిలకం అంటే నాకు చాలా ప్రేమ. ఆమె కష్టపట్టం నేనూచి సహించలేను. అందుకని నీ దగ్గరకు వచ్చి నీ సహాయం తీసుకుందా మనుకున్నాను. అదృష్టవశాత్తూ నువ్వే వచ్చావు." అని నవ్వుటం మొదలు పెట్టాడు వెంకయ్య.

శిశిరకుమార బాబు మాట్లాడకుండా వింటున్నాడు. వెంకయ్యనవ్వు అతని హృదయాన్ని దహించి వేస్తూవుంది.

వెంకయ్య అందుకున్నాడు: "ఈనాలుగు రోజుల పరిచయంతో ఆమెకై పు దిగిపోయి వుంటుంది. నువ్వెంత సామాన్య మానవుడవో, దుర్భరపురుషుడవో, నీకవిత్వం ఎంత పనికినూలీందో ఆమెకు తెలిసివుంటుంది. నీ పద్యాలకంటే నే నే ఘోషాక్షరీలో రానే అకాంక్షలే ఉపయోగకరమైనవని తెలిసుంటుంది. నువ్వు పాడే పాటలకంటే నేనువాగే నినాదాలే ఉపయోగకరములని తెలుసుకుని ఉంటుంది. వైత్యంతో ఎక్కువకాలం ప్రజల్ని మోసంచెయ్యలేం! అందుకనే నిన్ను నాలుగు రోజు లుండమని కోరాను. నిన్ను ఆర్థంచేసుకునే అవకాశం ఇవ్వటానికి నే నింట్లో లేకుండా వెళ్లాను. నువ్వు రాగానే వెళ్లే ఏమయ్యేదో తెలుసా! ఆమెనిట్టూర్పులు

మరీ ఎక్కువయ్యేవి. ఆమెజీవితం నాశనమయ్యేది. ఇక భయంలేదు. ఇక నీ అవసరంలేదు. నువ్వెళ్లొచ్చు" అని లోపలికి సంతోషంగా గంతాడు.

శిశిరకుమార బాబుకి కోపం వచ్చింది. వెంకయ్య తన్నీ నీచకార్యానికి ఉపయోగించుకున్నందుకు రోషం వచ్చింది. భార్యాభర్తల తగాదా తీర్చటానికి తా నీవిధంగా వాడుకోబడతానని అతడు కళ్లొకూడా అనుకోలేదు. అది అతని సిద్ధాంతానికి వ్యతిరేకంకూడా! తన సిద్ధాంతం ఈ వూళ్లో, ఈ ఘోషాక్షరీపాగలో భగ్నమయిం దని ఉక్రోశం వచ్చింది. తిలకంతో చెప్పాలని గబగబా లోపలకు వెళ్లాడు.

కాని తిలకంగదికి వెళ్లేదాగ్లో వెంకయ్య కనిపించాడు. "ఎక్కడికి?" అని అడిగాడు.

- "నా ఇష్టం"
- "బయటికి నడువు"
- "తిలకంతో మాట్లాడాలి"

వెంకయ్య ఈ మాటకు బిగ్గరగా నవ్వాడు. "ఆశకు అంతులేదు భాయీసాబ్! తిలకంతో నే మాట్లాడుతాను. జరిగిన సంగతంతా చెబుతాను. మీరు వెళ్లండి. వెళ్లి కవిసమ్మేళనాలు చేయించండి" అన్నాడు.

శిశిరకుమార బాబు కోపంతో తుకతుకలాడి పోయాడు. కాని వెంకయ్యవైఖరి చూస్తే భయం వేసింది! పట్టుపడితే, ఇంకొక్క మాటంటే తంతా డనుకున్నాడు. "ప్రపంచ కార్మికులారా, ఏకము గండు" అని మీదకు దూకుతా డనుకున్నాడు.

"ఎక్సుప్లాయి టేషన్ - ఎక్సుప్లాయి టేషన్" అనుకుంటూ వచ్చిందారి పట్టాడు.